

میاں بیوی کے آپسی معاملے میں تحکیم کی شرعی حیثیت

از: مولانا محمد فیاض قاسمی

رہوا، رامپور، وارث نگر، سمستی پور

اسلام ایک آفاقی مذہب ہے اور اس میں جاری ہونے والے سارے اصول و ضوابط اور احکام و فرمان سب کے سب انسانوں کے بنائے ہوئے یا اختیار کردہ نہیں ہیں؛ بلکہ احکم الحاکمین اور مالک الملک یعنی اللہ رب العزت کی طرف سے نافذ کردہ ہیں، جن کی پیروی کرنا اور بغیر قیل و قال انھیں قبول کرتے ہوئے ان کے مطابق اپنی زندگی گزارنا اللہ کے بندوں کا فرض بنتا ہے اور ان سے منہ موڑنا یا ان میں اپنے مفاد اور سہولت پسندی کی بنا پر کسی بھی طرح کا کتر بیونت اور ایسا تغیر و تبدل کرنا جو روح شریعت اور اسلامی ڈھانچوں کے خلاف اور متضاد ہو، وہ گویا رب العالمین کی بندگی سے انکار اور انحراف کرنا ہے؛ جو کہ عین ہلاکت اور ضلالت و گمراہی ہے۔

یہ بات ڈھکی چھپی نہیں ہے کہ اسلام دشمن عناصر پوری دنیا میں مختلف صورتوں اور جداگانہ تدابیر اور پروپیگنڈوں سے ہمہ وقت اور ہر آن اسلام کی روشنی بجھانے کے درپے ہیں۔ خود حکومتی سطح کی تنظیمیں اور ذمہ دار قسم کے افراد بھی طرح طرح کا روپ دھار کر امت مسلمہ کو مغالطہ میں ڈالنا چاہتے ہیں اور ایسے قوانین اور فیصلوں کو صادر و نافذ کرنا چاہتے ہیں جو ہمارے دین متین کے خلاف ہونے کے ساتھ ساتھ پوری مسلم قوم کی دل آزاری کا سبب بنتے ہیں، جو اخلاقاً قانوناً کسی بھی طرح درست نہیں ہیں اور جس سے اس ملک کی سالمیت پر بھی ضرب آتی ہے۔

چنانچہ چند سال پہلے ممبئی ہائی کورٹ نے فیصلہ دیا ہے کہ ”طلاق واقع ہونے کے لیے تحکیم کے مرحلے سے گزرنا ضروری ہے، جب تک شقاق کی نوبت نہ آجائے اور اس کے بعد تحکیم کے ذریعہ مسئلہ کو حل کرنے کی کوشش نہ کی جائے اگر شوہر طلاق دے بھی دے تو یہ طلاق معتبر نہیں ہوگی

اور وہ عورت اس کی بیوی سمجھی جائے گی۔“

ظاہر ہے یہ فیصلہ واضح طور پر اسلامی شریعت کے خلاف ہے۔ حضور صلی اللہ علیہ وسلم کا ارشاد ہے ”الطَّلَاقُ لِمَنْ أَخَذَ بِالسَّاقِ“ یعنی طلاق کا پورا اختیار شوہر کو ہے۔ اس میں وہ کسی ثالث کے تابع نہیں ہے اور نہ ہی وہ طلاق دینے میں کسی کا محتاج ہے۔ کسی ثالث کے فیصلے اور اجازت پر شوہر کی طلاق معلق نہیں ہوا کرتی، یعنی شوہر نے طلاق دے دی تو بہر حال طلاق واقع ہو جائے گی، اس کے وقوع و عدم وقوع میں تحکیم یعنی ثالث کے فیصلے اور اجازت کو کوئی دخل نہیں ہے۔

زیر نظر مقالہ اسی پس منظر میں ہے، جس سے کورٹ کے فیصلے کی بالکل تردید ہو جاتی ہے اور شرعی حکم مبرہن ہو کر سامنے آ جاتا ہے جو ہمارے مسلم قوم کے لیے مشعل راہ ہے۔

قرآن کریم کے اندر تحکیم کا تذکرہ آیا ہے۔ تحکیم کے معنی ہیں: حُکْمٌ اور فیصل ماننا یا بنانا۔ یعنی میاں بیوی کا اپنے معاملہ کے تصفیہ اور حل کے لیے اور اپنے آپسی تنازع کو سلجھانے کی خاطر کسی کو فیصل مان کر اس کے فیصلے کے مطابق عمل کرنا۔

آیت کریمہ: ”فَابْعَثُوا حَكَمًا مِنْ أَهْلِهِ وَحَكَمًا مِنْ أَهْلِهَا“ (یعنی جب میاں بیوی میں نزاع اور جھگڑا پیدا ہو جائے تو دونوں خاندان والوں کو چاہیے کہ ایک ایک حکم (فیصل) مقرر کر لیں جو ان دونوں کے معاملہ کو افہام و تفہیم کے ذریعہ حل کرے) میں تحکیم کی حیثیت جواز اور استحباب کی ہے، واجب اور لازم نہیں۔ علامہ قرطبیؒ لکھتے ہیں کہ ایک آدمی کو بھی حکم بنا کر بھیجنا جائز ہے: اس لیے کہ نبی ﷺ نے زانیہ عورت کے پاس ایک شخص کو بھیجا اور فرمایا کہ اگر وہ اعتراف کر لیتی ہے تو اسے رجم کر دو۔ وَيُجْزَىٰ إِرْسَالُ الْوَّاحِدِ لِأَنَّ اللَّهَ سُبْحَانَهُ حَكَمَ فِي الزَّانِيَةِ بِأَرْبَعَةِ شُهُودٍ، ثُمَّ قَدْ أَرْسَلَ النَّبِيُّ عَلَيْهِ السَّلَامُ إِلَى الْمَرْأَةِ الزَّانِيَةِ أَيْسَاءً وَحُدَّهُ وَقَالَ لَهُ ”إِنْ اعْتَرَفْتَ فَارْجُمِيهَا“ قُلْتُ وَإِذَا جَازَ إِرْسَالُ الْوَّاحِدِ فَلَوْ حَكَمَ الزَّوْجَانِ وَاحِدًا لِأَجْزَاءٍ وَهُوَ بِالْجَوَازِ أَوْلَىٰ إِذَا رَضِيََا بِذَلِكَ، إِنَّمَا خَاطَبَ اللَّهُ بِإِرْسَالِ الْحُكَّامِ دُونَ الزَّوْجَيْنِ، فَإِنَّ أَرْسَلَ الزَّوْجَانِ حَكَمَيْنِ وَحَكَمًا نَفَذَ حُكْمَهُمَا لِأَنَّ التَّحْكِيمَ عِنْدَنَا جَائِزٌ. (الجامع لاحكام القرآن للشيخ القرطبي، مطبع: بيروت، لبنان، ج ۵/۱۷۸، ۱۷۷)

امام شافعیؒ نے بھی فرمایا ہے کہ حاکم کے لیے مستحب ہے کہ وہ دو عادل آدمی کو حکم بنا کر بھیجے

اور اگر حکمین زوجین کے خاندان سے ہوں تو زیادہ اولیٰ ہے، ورنہ اجنبی بھی بن سکتے ہیں۔

قَالَ الشَّافِعِيُّ الْمُسْتَحَبُّ أَنْ يَبْعَثَ الْحَاكِمَ عَدْلَيْنِ وَيَجْعَلَهُمَا حَكَمِينَ،
وَالْأَوْلَىٰ أَنْ يَكُونَ وَاحِدٌ مِنْ أَهْلِهِ وَوَاحِدٌ مِنْ أَهْلِهَا الْخ فَإِنْ كَانَا أَجْنَبَيْنِ جَازَ.
(التفسير الكبير للرازي، ج ۱۰/ص ۹۳)

نیز آیت ”فابعثوا حکما“ الخ اگرچہ امر کا صیغہ ہے؛ لیکن یہ وجوب کے لیے نہیں ہے؛ بلکہ استحباب کے لیے، جس کی وضاحت حضور ﷺ اور صحابہؓ کے زمانہ میں واقع ہونے والی طلاق سے ہوتی ہے کہ آپ ﷺ نے حضرت حفصہؓ کو طلاق دیا، پھر آپ نے رجعت فرمائی۔ حضرت عبداللہ بن عمرؓ نے اپنی بیوی کو حالت حیض میں طلاق دے دیا تو آپ نے فرمایا کہ اسے کہو کہ وہ رجعت کر لے۔

عَنْ سَعِيدِ بْنِ جُبَيْرٍ عَنِ ابْنِ عَبَّاسٍ عَنْ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ طَلَّقَ حَفْصَةَ ثُمَّ رَاجَعَهَا. (ابوداؤد ج ۱/ص ۳۱۱)

عَنْ نَافِعٍ عَنْ ابْنِ عُمَرَ قَالَ طَلَّقْتُ امْرَأَتِي عَلَىٰ عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَهِيَ حَائِضٌ فَذَكَرَ ذَلِكَ عُمَرُ لِرَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ مَرُّهُ فَلْيُرَا جِعْهَا الْخ. (مسلم ج ۱/ص ۴۷۶)

یہ احادیث اس بات کی شاہد ہیں کہ مذکورہ طلاقیں واقع ہوئیں اور ان کے وقوع کے لیے کسی حکم کی ضرورت پیش نہیں آئی۔ معلوم ہوا کہ حکیم کا حکم استجابی ہے، وجوبی اور لازمی نہیں۔

اسی طرح حکیم سے متعلق آیت کا تعلق طلاق سے نہیں؛ بلکہ اس میں صرف زوجین کی اصلاح کے لیے حکمین متعین کیے جانے کی ترغیب ہے اور ان کو یہ تعلیم دی گئی ہے کہ وہ زوجین کے درمیان حتی الوسع اصلاح و اتفاق کرنے کی کوشش کریں، اس کے علاوہ ان کا دوسرا کام نہیں ہے۔ اگر حکمین سے اصلاح حال نہ ہو سکے تو زوجین کو اپنی حالت پر چھوڑ دے، خود زوجین ہی اپنے حال کے مطابق مصالحت، صبر، طلاق یا خلع کے ذریعہ اپنا فیصلہ کر لیں گے۔ حکمین کو زوجین کے درمیان تفریق کرانے کی قطعاً اجازت نہیں ہے۔ ہاں اگر زوجین اپنی تفریق کو حکمین کے سپرد کر دیں تو اس وقت یہ حکمین وکیل ہو جائیں گے اور پھر ان کے لیے زوجین کے درمیان بحیثیت وکیل تفریق کرانا جائز ہوگا۔

ذَهَبَ الْحَنْفِيَّةُ إِلَى أَنَّ مُهِمَّةَ الْحَكَمَيْنِ الْإِصْلَاحُ لِأُخَيْرٍ، فَإِذَا نَجَحَا بِهِ فَبِهَا
وَالْأُتْرَكَ الزَّوْجَيْنِ عَلَى حَالِهِمَا لِيَتَغَلَّبَا عَلَى نَزَائِهِمَا بِنَفْسِهِمَا، أَمَّا بِالْمُصَالِحَةِ
أَوْ بِالصَّبْرِ أَوْ بِالطَّلَاقِ أَوْ بِالْمُخَالَعَةِ، وَلَيْسَ لِلْحَكَمَيْنِ التَّفْرِيقُ بَيْنَ الزَّوْجَيْنِ إِلَّا أَنْ
يُفَوِّضَ الزَّوْجَانِ إِلَيْهِمَا ذَلِكَ، فَإِنْ فَوَّضَا هُمَا بِالتَّفْرِيقِ بَعْدَ الْعَجْزِ عَنِ التَّوْفِيقِ كَانَا
وَكَيْلَيْنِ عَنْهُمَا فِي ذَلِكَ وَجَازَ لَهُمَا التَّفْرِيقُ بَيْنَهُمَا بِهَذِهِ الْوَكَاةِ. (الموسوعة الفقهية
ج ۲۹/ص ۵۴)

نیز اس آیت میں آگے چل کر ایک جملہ اللہ پاک نے فرمایا ”اِنْ يُرِيدَا إِصْلَاحًا يُوَفِّقِ
اللَّهُ بَيْنَهُمَا“ جو اس بات پر دال ہے کہ بعث حکمین کا جملہ طلاق سے متعلق نہیں ہے؛ اگر ایسا ہوتا تو
پھر آخر والے اس ٹکڑے سے حکمین کے مقصد اور کام کی وضاحت نہ کی جاتی؛ البتہ مالکیہ کے
نزدیک یہ ہے کہ اگر حکمین جھگڑا سلجھانے سے عاجز آگئے تو انھیں زوجین کے درمیان تفریق
کرانے کا پورا اختیار ہے وکیل بنے بغیر۔

ذَهَبَ الْمَالِكِيَّةُ إِلَى أَنَّ وَاجِبَ الْحَكَمَيْنِ الْإِصْلَاحُ أَوْ لَا فَإِنْ عَجَزَ عَنْهُ لَتَحْكُمِ
الشِّقَاقِ كَانَ لَهُمَا التَّفْرِيقُ بَيْنَ الزَّوْجَيْنِ دُونَ وَكَيْلٍ. (الموسوعة ج ۲۹/ص ۴۵)
شوافع اپنے ظاہر قول میں احناف کے ساتھ ہیں؛ البتہ قول ثانی میں ان کے یہاں بھی
حکمین کو بلا اجازت اور رضامندی زوجین کے تفریق کا اختیار ہے۔

وَعَلَى الْقَوْلِ الثَّانِي لَا يُشْتَرَطُ رِضَا الزَّوْجَيْنِ بَعْثَهُمَا وَيَحْكُمَانِ بِمَا يَرِيَانِهِ
مَصْلِحَةً مِنَ الْجَمْعِ أَوْ التَّفْرِيقِ. (الموسوعة ج ۲۹/ص ۴۵)
حنابلہ بھی ایک قول میں احناف کے ساتھ ہیں اور دوسرے قول میں شوافع کے ساتھ ہیں۔
وَفِي قَوْلٍ آخَرَ لَهُمَا ذَلِكَ. (الموسوعة ج ۲۹/ص ۵۵)

لیکن قول راجح احناف کا ہے۔ جس کی تائید حضرت علی کرم اللہ وجہہ کی عدالت میں پیش ہو
نے والے واقعہ سے ہوتی ہے، جس میں حضرت علیؑ نے حکمین کو ان کی ذمہ داری بتائی اور پھر حکمین
سے بھی آپ نے رائے معلوم کی۔

رَوَى الدَّارُ قُطَيْبِيُّ مِنْ حَدِيثِ مُحَمَّدِ بْنِ سِيرِينَ عَنْ عُبَيْدَةَ فِي هَذِهِ الْآيَةِ
”وَإِنْ خِفْتُمْ شِقَاقَ بَيْنَهُمَا فَأَبْعَثُوا حَكْمًا مِنْ أَهْلِهِ وَحَكْمًا مِنْ أَهْلِهَا“ قَالَ جَاءَ

رَجُلٌ وَإِمْرَأَةٌ إِلَىٰ عَلِيٍّ مَعَ كُلِّ وَاحِدٍ مِنْهُمَا فِتْنَامٌ مِنَ النَّاسِ فَأَمَرَهُمْ فَأَبَعْتُوا حَكْمًا مِنْ أَهْلِهِ وَحَكْمًا مِنْ أَهْلِهَا، وَقَالَ لِلْحَكَمَيْنِ هَلْ تَدْرِيَانِ مَا عَلَيُكُمَا؟ عَلَيُكُمَا إِنْ رَأَيْتُمَا أَنْ تَفْرَقَا فَرَفِقْتُمَا، فَقَالَتِ الْمَرْأَةُ رَضِيْتُ بِكِتَابِ اللَّهِ بِمَا عَلَيَّ فِيهِ وَلِيَّ، وَقَالَ الزَّوْجُ أَمَّا الْفُرْقَةُ فَلَا. فَقَالَ عَلِيٌّ كَذَبْتَ، وَاللَّهِ لَا تَبْرَحُ حَتَّىٰ تُفْرَقَ بِمِثْلِ الَّذِي أَقْرَتَ بِهِ. وَهَذَا إِسْنَادٌ صَحِيحٌ ثَابِتٌ عَنْ عَلِيٍّ مِنْ وُجُوهِ ثَابِتَةٍ عَنْ ابْنِ سِيرِينَ عَنْ عُبَيْدَةَ، قَالَ أَبُو عُمَرَ. اِحْتَجَّ أَبُو حَنِيفَةَ بِقَوْلِ عَلِيٍّ عَنْهُ لِلزَّوْجِ 'لَا تَبْرَحُ حَتَّىٰ تَرْضَىٰ بِمَا رَضِيْتَ بِهِ'، فَدَلَّ عَلِيٌّ أَنَّ مَذْهَبَهُ أَنَّهُمَا لَا يُفْرَقَانِ إِلَّا بِرِضَا الزَّوْجِ، وَبِأَنَّ الْأَصْلَ الْمُجْتَمَعُ عَلَيْهِ أَنَّ الطَّلَاقَ بِيَدِ الزَّوْجِ أَوْ بِيَدِ مَنْ جُعِلَ ذَلِكَ إِلَيْهِ. (تفسير قرطبي ج ۵/ص ۷۷۱)

حضرت مولانا مفتی محمد شفیع صاحب عثمانی ”معارف القرآن“ میں لکھتے ہیں کہ اس واقعہ سے بعض ائمہ مجتہدین نے یہ مسئلہ اخذ کیا کہ ان حکمین کا بااختیار ہونا ضروری ہے، جیسا کہ حضرت علیؑ نے فریقین سے کہہ کر ان کو بااختیار بنوایا۔ اور امام اعظم ابوحنیفہؒ اور حسن بصریؒ نے یہ قرار دیا کہ اگر حکمین کا بااختیار ہونا امر شرعی اور ضروری ہوتا تو حضرت علی کرم اللہ وجہہ کے ارشاد اور فریقین سے رضامندی حاصل کرنے کی کوئی ضرورت ہی نہیں ہوتی۔ فریقین کو راضی کرنے کی کوشش خود اس بات کی دلیل ہے کہ اصل سے یہ حکمین بااختیار نہیں ہوتے، ہاں میاں بیوی ان کو مختار بنا دیں تو بااختیار ہو جاتے ہیں۔ (معارف القرآن ج ۲ ص ۴۰۴)

اسی طرح حضرت تھانویؒ نے لکھا ہے کہ ان دونوں حکمین کا اصل کام اتنا ہی ہے: ’اصلاح حال‘؛ البتہ اگر زوجین اپنے حکم کو طلاق یا خلع کا اختیار بھی دے دیں تو وکالتہ وہ اس کے مختار بھی ہو جائیں گے؛ مگر اس آیت میں اس سے تعرض نہیں۔ (بیان القرآن ج ۲ ص ۱۱۵)

تحکیم طلاق کے لیے شرط کے درجہ میں نہیں ہے۔ فقہاء کے نزدیک طلاق کی شرطیں تین طرح کی ہیں: بعض کا تعلق مطلق (طلاق دینے والے) سے ہے، بعض کا تعلق مطلقہ سے ہے اور بعض کا تعلق صیغہ طلاق سے ہے۔ مطلق سے متعلق چار شرطیں ہیں: 1- شوہر ہونا، 2- بالغ ہونا، 3- عاقل ہونا، 4- قصد و اختیار والا ہونا۔ مطلقہ سے متعلق دو شرطیں ہیں: 1- آپس میں زوجیت قائم ہو حقیقتاً ہو یا حکماً، 2- مطلقہ کو اشارہ، صفت یا نیت کے ذریعہ متعین کرنا۔ (موسوعہ ۲۹) طلاق

کی مذکورہ شرطوں سے یہ بات واضح ہو جاتی ہے کہ تحکیم طلاق کے لیے شرط نہیں ہے۔ بغیر تحکیم کے طلاق واقع ہو جاتی ہے۔ اگر تحکیم شرط ہوتی تو شرائط کے باب میں ضرور اسے بیان کیا جاتا۔ حدیث پاک میں آتا ہے کہ صرف لفظ کا تکلم کر لیا اور اس سے حقیقتاً یا مجازاً طلاق مراد نہیں لیا، یعنی مذاقاً بھی اگر تکلم کر لے تو بھی طلاق واقع ہو جائے گی۔

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ ثَلَاثٌ جِدُّهُنَّ جِدٌّ وَهَزْلُهُنَّ جِدٌّ: النِّكَاحُ وَالطَّلَاقُ وَالرَّجْعَةُ (ابوداؤد ج ۱/ ص ۲۹۸)

طلاق کے معتبر ہونے کے لیے یہ ضروری نہیں ہے کہ میاں بیوی میں نزاع اور شقاق پیدا ہو؛ بلکہ جھگڑا اور نزاع کے پیدا ہونے بغیر بھی اگر شوہر نے طلاق دی تو واقع ہو جائے گی۔ حدیث ”ثَلَاثٌ جِدُّهُنَّ جِدٌّ وَهَزْلُهُنَّ جِدٌّ“ سے بھی معلوم ہوتا ہے کہ وقوع طلاق کے لیے نزاع ضروری نہیں؛ بلکہ مذاقاً بھی اگر طلاق دے دی تب بھی واقع ہو جائے گی۔

